

ሕጂኸኸ ናበይ-?!

ሓደ ንነዊሕ መገሻ ዝተበገሰ ሰብ፣ ክይድ ውዲሉ ከምቲ ተስፋ ዝገበሮ፣ አማሲያኡ ዓዲ ዘየእትዎ ኮይኑ ምስ-ዝርከብ፣ ሕጂኸኸ ናበይ ብምባል-? የማነ ጸጋም ቀባሕባሕ ኢሉ፣ ተዓኒዱ ደው ክብል ከም-ዝግደድ ርዱእዮ። ህዝብና እምበኣርከሰ ኣብዚ እዋንዚ፣ ከምዚ ዓይነት ጸገም ኣጋጢሙዎዮ ዝርከብ ኣሎ። ኣብ ከምዚ ዝበለ እዋን ክኣዮ “-እዝን መንገዲ ትኸ ኢሉ፣ እዝን ሰብኣይን ኣበይ ኣቢሉ-” ተባሂሉ ዝምሰል።

ብዝተረፈ ኣብዚ ዝሓለፈ ቀረባ እዋናት፣ እቶም ናይ ኢትዮጵያ ሓዲሽ ቀዳማይ-ሚኒስትር፣ ነቲ ኣብ መንጎ ክልቲኣን ሃገራት፣ ኣይ-ውግእ ኣይ-ሰላም ኮይኑ ዝጸንሐ ሃዋህው ዝቐይሮ፣ ነቲ ናይ ኣልጆርስ ውሳኔ፣ ብዘይ ቅድመ ኩነት ተቐቢልናዮ ኢና ምስ በሉ፣ ህዝቢ ክልቲኣን ሃገራት ዝተሰምዖም እፎይታን ሓጎስን፣ ቃላት ካብ ዝገልጹዎ ንሓላዮ ነይሩ ክበሃል ይከኣል። ከመይሲ እቲ ኪኖ-መረብ ኮነ ክነጅ-መረብ ዝርከብ ህዝቢ፣ ብሳዕቤን እቲ ኣብ ባድመ ዝተኻየደ መሪር ኮኖት፣ ንከቢድ ሕሰምን መከራን ተጋሊጹ ክጸንሕ ምግዳዱ ዝፍለጥዮ።

ስለዚ ከኣዮ ህዝቢ-ኤርትራ፣ ንደክተር ዓቢይ ብሕሉፍ ፍቕርን ኣኸብሮትን ክቐበሎም ዝኸኣለ። ብመሰረቱ ክርእ ከሎ፣ ነቲ 1998 ኣብ ባድመ ዝተወልዐ ኩናት፣ ህዝቢ ክልቲኣን ሃገራት ደልዮምን ተሰማሚዑሉንዮ ዝበሃል ኣይኮነን። ከም-ዝፍለጥ እዚ ዘሰምብድ ዜናዚ ኣብ ዝተሰምዓሉ ግዜ፣ ኦርቶዶክሳዊት ተዋሕዶ ቤተ-ክርስቲያን ኤርትራ፣ ኣብቲ ዝጸውዓቶ ህጹጽ ጸሎተ-ምህልላ፣ ካቶሊካውያንን ወንጌላውያንን 'ውን ስለ-ዝሓበሩዎ፣ ብምክትታል ናይ ሰለስተ መዓልቲ ጸሎተ-ምህልላ፣ ኣብ ኣስመራ ክግበር ከም-ዝተኻእለ ዝዝከርዮ። እቲ ገፊሕን ሰፊሕን ደምበ እንዳ-ማርያም፣ ክስከሞ ካብ ዝኸኣል ንሓላዮ ኮይኑ እቲ ህዝቢ ብብዝሒ ክመጽእ ምኸኣሉ'ውን፣ መርኣዖ ኮኖት ናይ ዘይምድላዩ እዩ እንተ ተባህለ ጌጋ ኣይኮነን።

ኣብቲ ሽዕሉ እዋን፣ እቲ ልሳን ቤተ-ክርስቲያን ተዋሕዶ ዝኾነ “-ጋዜጣ ፍኖተ-ብርሃን-” እውን፣ ነቲ ውግእ ኣመልኪቱ ኣብ ዝጸሓፎ ርእሰ-ዓንቀጽ “-ንሕና ኣሕዋት ኢና፣ ኣብ መንጎና ከኣ ባእሲ ኣይኸኑን-” ዝብል ትሕዝቶ ዝነበሮ መልእኽቲ ኣመሓላፊ ከም-ዝነበረ ከቶ ክርሳዕ ኣይከኣልን። በቲ ካልእ ወገን'ውን ኣሜሪካን ሩዋንዳን ዘካይዳኦ ናይ ሰላም ጸዕሪ ከም-ዝነበረ ይፍለጥ። እቲ ናይ ዕርቂ እማመቲ ሰማዒ ረኽቡ እንተ-ዝነበር ከኣ፣ እቲ ኩሉ ዝተረኸበ ጥፍኣትን ዕንወትን ክፍጸም ኣይምኸኣሉን። ንናይ'ቲ ህዝቢ ትርጉታ-ልቢ ከዳምጽ ዝኸኣል ልቦና፣ ኣብቶም መራሕቲ ፖለቲካ ስለ-ዝተሳእነ ግና፣ ዝኾነ ሰብ ክግምቶ ካብ ዝኸኣል ንሓላዮ፣ ኣብ ልዕሊ'ቲ ነዊሕ ናይ ታሪኽ ዝምድና ዘለዎ ክልቲኡ ህዝቢ፣ ክወርድ ተራእዮ።

እቲ ኣዚዩ ዘሕዝን ከኣ “...ንሕና ካብ ባድመ ወጸእና ማለት፣ ፀሓይ ኣይትዓርብንዶ ኣይትበርቕን ከም-ዘይተባህለ፣ ኣብቲ ዓውዲ ኮኖት ተኣትዮ እቲ ኩሉ መንእሰይ ምስ-ጠፍኦ ግና፣ ግልብጥ ኢሎም “-ካብ ባድመ ወጸእና ኢና-” ክብሉ'ዮም ዝተሰምዑ። እሞ እቲ ናይ ኣሜሪካን ሩዋንዳን ናይ ዕርቂ እማመ ደኣ፣ ቀደመ-ስ ደይ ንሱዮ ዝብል ነይሩ። እንድሕሪ ካብ ባድመ ወጸእና ክበሃል ዝከኣል ኮይኑ ደኣ፣ ስለምንታይ እቲ ኩሉ መንእሰይ ከይጠፍኦ ከሎ፣ ብዘይ ገለ ክሳራን ክብረትካ ዓቂብካን ክውጸእ ዘይተኻእለ-?! እዩ ዝበለ እቲ ዘይተዓደለ ህዝብና። እቶም መራሕቲ ፖለቲካ ግና፣ ብመሰረቱ'ውን ንህዝቢ ኣኸብሮት ዝህብ ናይ ፖለቲካ-ባህሊ ስለ-ዘይጸንሑዎ፣ ንሓልዮት ህዝቢ ኢሎም ኣብቲ ናይ ሰላም መኣዲ፣ ክቐርቡ እንተ ዘይደለዩ ዘገርም ኣይነበረን። ከመይሲ እቲ ነገር ብጽሕታር ዝፍለጥ ባህርያቶም ኣይፈቐደሎምን እዮ።

ህዝቢ ምስ-ጠፍአን፣ ንብረት ምስ ዓንወን ግና፣ እቲ ቅድም ተኣብዮን ተነጺጉን ዝነበረ ናይ ዕርቅን ሰላምን እግመ “- ንቕበሎ ኢና-” ስለ-ዝተባህለ፣ እቲ ኣሽሓት ደቂ-ህዝቢ ዝበልዐ ኩናት፣ ኣብ ኣልጀርስ ብዝተኸተመ ሰነድ ተወዲኡ ስለ-ዝተባህለ፣ ሰላም ከምጽእ ዝኸእል ተስፋ መሲሉ ተራእዮዩ። ግዳስ እቲ ሰነድቲ ህዝቢ ከም-ዝተመነዮን ተስፋ ከም-ዝተነበሮን፣ ሰላም ከምጽእ ዝኸእልን ኮይኑ ኣይተረኸበን።

ከመይሲ ኣብቶም ንልዕልና ሕጊ፣ ኣኸብሮት ዘይብሎም መራሕቲ-ፖለቲካ፣ ክታማት ኮኑ ውዑላት ክበደት ስለ-ዘይወሃቦም፣ ውሕስነት ዘለዎ ሰላም ክርከብ ኣይተኸእለን። ስለዚ ከኣዮ ኣብ ኣልጀርስ፣ ውዕል ምቁራጽ ውግእ ተኸቲሙ- እናሃለወ፣ ሰራዊት ክልቲኣን ሃገራት ግና፣ ንዕስራ-ዓመት መመላእታ ኣብቲ ዶብ ተፋጠጠ ክጸንሕ ዝተገደደ። ሰላምን ዕርቅን ግና፣ ንህዝብን ሃገርን ዝሓሊ ልቦና ክህሉ ከሎ ደኣምበር፣ ኣብ ወረቆት ክታም ስለ-ዝተነበረ ጥራይ፣ ትርጉም ዘለዎ ሰላም ከምጽእ ይኸእልዮ ዝበሃል ኣይኮነን።

ኣብቶም መራሕቲ ፖለቲካ፣ ኣብ ልዕልና ሕግን ሓልዮት ህዝብን ዝጠመተ ልቦና ክርከብ እንተ ዘይከኣሉ ግና፣ ዝተገብረ እንተ ተገብረ፣ ሰላምን ምርግጋእን ክርከብ ይኸእልዮ ኢልካ ክሕሰብ ኣይከኣልን። ስለዚ ከኣዮ ህዝብና ኣብዚ ዝሓለፈ 20-ዓመት፣ መዋጽኦ ኣብ ዝተሳእኖ ናይ ፖለቲካ ሕንፍሽፍሽ ተሸሚሙ፣ ግደ ሕሰምን መከራን ኮይኑ ክረከብ ተገዲዱ ዝጸንሐ። ገና ሕጂውን ካብዚ ዝተባህለ ሕልኸልኸ ተገላጊሉዮ ዝበሃል ኣይኮነን።

ከም ሳዕቤንዚ ኩሉዚ ድማ እቲ መንእሰይ-ወሎዶና፣ ካብ ትምህርቲ፣ መርዓ፣ ሓዳርን ውላድን በኸሩ፣ ካብ ባርነት ፈሊኻ ክርእ ኣብ ዘይክእል ዕስክርና ተታሒዞ ኮለል ምባል ምስ በዝሓ፣ እቲ ንዓመታት ተሰኪሙዎ ዝጸንሐ ጠብ-መንጃ ኣቐሚጡ፣ መንገዲ ስደት ካብ ዘምርሕ ዓመታት ኮይኑዮ። ስለዚዮ እውን እቲ ናይ ሕቡራት-መንግስታት ኮሚሽን ስደተኛታት፣ ኣብዚ ዝሓለፈ 6ተ-ዓመት ጥራይ 400,000 ኤርትራውያን፣ ዓዶም ገዲፎም ከም-ዝተሰዱ ገሊጹዎ ዘሎ። ብኣጣቓላል ክርእ ከሎ እቲ ዕስክርና-ሳዋ መሪሩዎ ንስደት ወጺኡ ዘሎ መንእሰይ፣ ዕጽፊ ናይቲ ኮሚሽን ስደተኛታት መዝገቡዎ ዘሎ ክኸውን ከም-ዝኸእል፣ ምግማቱ ዝጽግም ኣይኮነን።

እዚ ዓቢ ሃገራዊ-ጸገምዚ ድማ፣ ክውዕል ክሓድር ዝግብእ ጉዳይ ስለ-ዘይኮነ፣ ብዕቲብ ተጠሚቱ ኩሉ ዘሎ ካልእ ጉዳያት ኣወንዚፍካ፣ ህጹጽ ፍታሕ ክርከብ ኣብ ዝኸእለሉ ጠመተ ክግበር ዝግባእ ዝነበረ። ንክብደት እቲ ጉዳይን ንቃንዛ እታ ሃገርን ክርዳእ ዝኸእል ልቦና፣ ኣብቶም መራሕቲ ፖለቲካ ክርከብ ስለ-ዘይተኸእለ ግና፣ እንሆ እዚ ዓቢ ሃገራዊ ጉዳይዚ ዝግድሰሉ ስኢኑ፣ እቲ ስደትውን መዕገቲ ከም-ዝተሳእኖ ውሕጅ ቀጸሊ ኮይኑ፣ እታ ሃገር ከኣ ካብ መዓልቲ ንመዓልቲ፣ ንከቢድ ሓደጋ እናተቐልዐት ክትከይድያ ትርእ ዘላ።

ግዳስ ኣብዚ ሕጂ እዋን፣ እቲ ናይ ኣልጀርስ ስምምዕ ተግባራዊ ንከይከውን፣ ከም-ምኸንያት ክጥቀስ ዝጸንሐ ዕንቅፋት፣ እቲ ብዶ/ር ዓቢዩ ዝምራሕ ናይ ኢትዮጵያ መንግስቲ ስለ-ዝተቐበሎ፣ ሓዲሽ ናይ ሰላምን ተስፋን ኣየር ክነፍስ ዝደለየ መሲሉ ክርእ ቀንዮ እዩ። ነዚ ተኸቲሉውን ናይ ክልቲኣን ሃገራት መራሕቲ፣ ምብጽጻሕ ክገብሩ ክንርእዮም ቀኒና ኢና። ነዚ ተኸቲሉውን ክልቲኡ ህዝቢ፣ እንቋዕ ኣሓጎሰና!! እናተባህለ ክዕልል ምቕናዩ ዝፍለጥዩ።

ይኹን እምበር እቲ ሓቂ ይዘረብ ዝበሃል እንተደኣ ኮይኑ፣ እቶም መራሕቲ ፖለቲካ ተዓሪቆም ክበሃል እንተ-ዘይኮይኑ፣ እቲ ህዝቢ ጥ ተባኢሱ ስለ-ዘይጸንሐ፣ ዝዕረቐሉ ምኸንያትውን የብሉን። ከመይሲ እዚ ጥቡቕ ታሪኻዊ ዝምድና ዘለዎ ክልተ-ህዝቢ፣ ኣብቲ ዝሓለፈ ጽንኩር ዓመታትውን እንተኸነ፣ መውሰዱ ብለይቲ ዕዳግኡውን ብለይቲ ካብ ምግባር፣ ክኸልክሎ ዝኸኣለ ሓይሊ ከም ዘይነበረዮም እቶም ህዝቢ ባዕላቶም ዝዛረቡ። ስለዚ እቲ ህዝቢ ተባኢሱ ስለ-ዘይጸንሐ፣

ተግሪቹ ምባልውን ዘኸይድ አይኮነን። ኣብ ክንድኡ እቶም መራሕቲ ፖለቲካ ተግሪቹም እንተ ተባህለዩ ዝቐንጠ ኣበሃህላ ክኸውን ዝኸእል።

ብዝኸነ እዚ ብዋግዋጎ ክርእ ዝቐነዩ ሓዲሽ ተስፋ፣ ብመንገዲቶም ናይ ኢትዮጵያ ሓዲሽ ቀዳማይ-ሚንስትር ስለ-ዝኸነ፣ ስለቲ ንሶም ንሰላም ኢሎም ዝወሰዱዎ ቅዱስ ተበግሶ፣ ህዝቢ ክልትኣን ሃገራት ብማዕረ ከመስግናምን ክምርቕምን ተሰሚዑ እዩ። ከመይሲ እቲ ህዝቢ ሓሲሙዎን መሪሖዎንዩ ጸኒሑ። እቲ ን20-ዓመት መመላእታ፣ ተጻዒኑዎ ዝጸንሐ ኣርዑት ጸበባን መከራን፣ ካብ ዝባኑ ከወርድ ዘኸእል ተስፋ ክቕልቀል ከሎ፣ እንተ ተሓጎሰ ከኣ መዓስ ዘይግብኣ ኮይኑ-!!

ግዳስ እቲ ኣብ ኢትዮጵያ ዝኸየድ ዘሎ፣ ናይ ዕርቅን ይቕሬታን መስርሕ፣ ህዝቢ ኤርትራውን ብደቂቕ ዝከታተሎ ዘሎ ጉዳይ ስለ-ዝኸነ፣ እቶም መራሕቲ ፖለቲካ ሃገርናውን፣ ነቲ ኣብ ኢትዮጵያ ዝኸየድ ዘሎ ኣብነት ብምክታል፣ ናብ ዕርቅን ይቕሬታን ኣቢሎም ክጥምቱ፣ ህዝብና ቁሊሕ ክብሎም ጸኒሑዮ። ክሳብ ሕጂ ግና ኣሸንጻይዶ እሱራት ክፍትሑን፣ እቶም ፈቐዶ በረኻ ኮለል ዝብሉ ዘለዉ መንእሰያት ቤቶም ክምለሱን ብመሰረቱውን እቲ ምስ መራሕቲ ኢትዮጵያ፣ ክግበር ዝቐነዩ ምዝርራብን ዝተበጽሐ ስምምዕን፣ መራሕቲ ፖለቲካ ሃገርና ክሳብ ሕጂ ዝኸነ ክብሉ ኣይተሰምዑን ዘለዉ። እዚ ከኣ እቲ ዝወግላ ዝሓደረ ነዛ ሃገርዚኣ፣ ክሳቕዶ ዝጸንሐ ሕዳር ሕግም፣ ሕጂውን ፈውሲ ክርከቦ ከም-ዘይክኣለዩ ዘመልክተና። ማለት እቲ ኣብ መራሕቲ ፖለቲካ ሃገርና ህዝቢ ናይ ምንጻቕ ሕግም፣ ሕጂውን ከምቲ ዝነበሮ ኮይኑዮ ዝቕጽል ዘሎ።

ብመሰረቱ ክርእ ከሎ፣ ለባማት መራሕቲ-ፖለቲካ ንህዝቢ ብዝምልከት፣ ጥንቅቕ ኢሎም ሚዛን ሓልዮምዮም ክኸዱ ዝመርጹ። ማለት እቲ ህዝቢ ዝሕይሎም መሲሉ ክርእዮም ከሎ፣ ነታ ቀያሕ መስመር ጥሒሶማ ክሓልፉ ትብዓት ኣይረኽቡንዮም። እቲ ህዝቢ ሱቕ ኢሉ ከም በገዕ፣ ተኸብኪቡሎም ዝኸይድ ኮይኑ ክርከብ ከሎ ግና፣ ዝድንግጹሉ ኣይኮነን። ስለዚዮ ህዝብናውን፣ ኣብቲ 1998 ዝተወልዐ ኩናት-ባድመ፣ ብዛዕባቲ ጉዳይ ዝኸነ ኣፍልጦ ከይሃለዎ፣ እቶ ስለ-ዝተባህለ ጥራይ ተደፊኡ ክኣቱ ዝተገደደ። ንቕሓተ-ሕልናን ጥርናፈን ዘለዎ ህዝቢ ነይሩ እንተ ዝኸውን ግና፣ ነቲ ብኣሜሪካን ሩዋንዳን ቀሪቡ ዝነበረ ናይ ሰላም እማመ ክቕበሉ፣ ኣብ ልዕሊቶም ንልዕልና ሕገ ዘይግዝኡ መራሕቱ፣ ጸቕጢ ብምግባር ከገድዶም ምኸኣለ ነይሩዮ።

ይኹን እምበር እቶም መራሕቲ-ፖለቲካ፣ ክምክቶም ዝኸእል ህዝቢ ኣብ ቅድሚኡም፣ ከምዘየሎ ምስ ኣረጋገጹ ከኣዮም፣ ብዕርቅን ሽምግልናን ክድቅስ ዝኸእል ዝነበረ ጉዳይ "ካብ ባድመ ኣይንወጽእን" ብምባሎም ምክንያት፣ እቲ ናይ ኩናት ሓዊ ክውላዕ ዝኸኣለ። እዚ ኩናትዚ ተጀሚሩ ብዙሓት ደቂ-ህዝቢ ምስ-በልዐ ድማ፣ "ካብ ባድመ ወጺእና" ክብሉ፣ ምንም ዝፈርሁዎን ዝስከፉሉን ምክንያት ኣይነበርዎን። ብዝተረፈ እዚ ጉዳይዚ ብሓላፍነት ዘሕትት ገበን ኮይኑዮ ክርከብ ዝግብኣ ዝነበረ። ክሓትት ዝኸእል ጥርናፈ ዘለዎ ህዝቢ ክርከብ ስለ-ዘይተኻእለ ግና፣ እንሆ ዝኸነ ነገር ከም-ዘይተፈጸመ፣ ሓታቲ ዘይብሉ ጉዳይ ኮይኑ ይርከብ ምህላዉ፣ ታሪኽ ይቕረ ክብሉሉ ዘይክእል ገበንዮ።

እዚ ሕጂ ነቲ ብዛዕባ ምስ መራሕቲ ኢትዮጵያ፣ ዝተገብረ ምዝርራብን ዝተበጽሐ ስምምዕን፣ ነቲ ህዝቢ መግለጺ ክህቡዎ ናይ ዘይ-ምድላይ ንዕቀትውን፣ መቐጸልታ ወይ እኩብ ድምር ናይቲ ዝሓለፈ ኩሉ ንዕቀታት ደኣምበር፣ ሕጂ ዝጀመር ዘሎ ሓዲሽዮ ዝበሃል ኣይኮነን። እዚ ከኣ ከምቲ ሓደ-ሰብኣይ "-ኣታ ኮፍ ኢላ ከሎኹ ክትሸነሉይ-" ምስ በሎ፣ እቲ ዝሸይን ዘሎ ሰብኣይ ከኣ "-ሓፍ እንተ በልካውን፣ ትገብሮ ከም-ዘይብልካ ስለ-ዝፈልጥዮ-" ኢሉዎ ዝበሃል። ሕጂውን እቲ ብመራሕቱ ዝተናዕቀ ህዝቢ፣ ካብ ድቃሱ ተበራቢሩ ኣለኹ ብምባል ህልውናኡ ከረጋግጽ እንተ ዘይክኣሉ፣

ውርደትን ሕስረትን ክተርፈሉ ይኸክሉዎ ክበሃል ኣይከኣልን። ከምዚ ዓይነት ንዕቀት ከኣዮ፣ ሕጂ'ውን ክድገም ዝርእዮ ዘሎ።

ብዝተረፈ እቲ ምስ ኢትዮጵያ ተገይሩ ዝበሃል ዘሎ ዕርቀ-ሰላም፣ ነቲ ኣብ ልዕሊ ኤርትራ ተነቢሩ ዝጸንሐ “-ማዕቀብ ወይ እገዳ-” ንኸለዓል፣ ብወገን መራሕቲ ፖለቲካ ኤርትራ፣ ዓቢይ ተስፋ ተነቢሩሉ ጸኒሑዮ። ባዕሎም ዶክተር-ዓቢይ'ውን፣ ናብ ናይ ሕቡራት-መንግስታት ዋና-ጸሓፊ፣ ኣማላዲ ኮይኖም ክቐርቡ ተራእዮምዮም። እቲ ማዕቀብ ግና ከምቲ መራሕቲ ፖለቲካ ኤርትራ ተስፋ ዝገበሩዎ፣ ብቐሊል ክለዓል ዝኸኣል ኮይኑ ኣይተረኸበን። እኳ ደኣ ብኣንጻሩ ቦቲ ዘለዎ ክቐጽልዮ ተወሲኑ ዘሎ።

ስለ-ምንታይ እንተ-ተባህለ፣ እቲ ኣብ ውሽጢ ኤርትራ እናተፈጸመ ዝጸንሐን፣ ገና'ውን እናተፈጸመ ዝርከብ ዘሎን፣ ናይ ሰብኣዊ-መሰላት ግህሰት ከይተዓረየ፣ እቲ ማዕቀብ ክለዓል ከም-ዘይከኣልዮ እቲ ውሳኔ ኣነጹሩ ኣቐሚጡዎ ዘሎ። እዚ ድማ ነቶም መራሕቲ-ፖለቲካ ኤርትራ፣ ምስ ህዝብኹም ተዓረቐ ዝብል መልእኽቲ ንምትሕልላፍ ተባሂሉ፣ ዝተሓላለፈ ውሳኔ ምዃኑ፣ ንምርድኡ ዝጸግም ኣይኮነን። ከመይሲ 360 ኣብዮተ-ማእሰርቲ ዘለዎ ሃገር ሒዝካ፣ ማዕቀብ ክለዓል ኢልካ ምጽባይ፣ ቦቲ ንሳቶም ማለት እቶም መራሕቲ ፖለቲካ፣ ከዘውትሩዎ ዝስማዕ ቋንቋ “-የዋህነት-” ጥራይዮ ክኸውን ዝኸኣል።

ብዝተረፈ ኣብ ዝሃኸ ዘሎ ሓዊ ከየጥፋእካ፣ ምስ ጎረቤት ዝግበር ዕርቂ፣ ትርጉም ዘለዎ ዕርቂ ኮይኑ ክርከብ ዝሕሰብ ኣይኮነን። ስለዚ'ውን መራሕቲ ፖለቲካ ሃገርና፣ እቲ ማሕበረ-ሰብ ዓለም ዝብሎም ዘሎ ሰሚያም። ምስ ህዝብም ካብ ምትዕራቕ ሓሊፎም፣ ካልእ ኣማራጺ ከም-ዘይብሎም፣ ክርድኡ ዝግብኡም ሰዓት ከም-ዝበጽሑ፣ ዘይርድኡ ኮይኖም ክርክርቡ ንረብሓኦም ኣይኮነን። ከመይሲ ሎሚ ትማሊ ስለ-ዘይኮነ፣ ነቲ ግዜ ጽቡቕ ገይሮም ከንብብም ክኸኣሉ ኣለዎም። ብዝተረፈ እቲ ምስ ህዝብም ክገብሩዎ ዝግብኡም ዕርቂኹ፣ ከመይ ኣቢሉዮ ክኸብደም ዝኸኣል-?! ነዚ 27-ዓመት መመላእታ ድክት ዘስተዮም ህዝቢ፣ እምነ ተሰኪሞምን ምድሪ ወዲቐን ይቕሬታ እንተ-ሓተቱዎኸ በዚሑዎ ድዩ-?!

እዚ ህዝቢ ዝ 27-ዓመት መመላእታ፣ ዘይጽወር ጸይሩ ሕጊ ግ እናበለ ክጎዓዝ ምጽንሑ ዝፍለጥዮ። ካብ ሕጂ ንደሓር ግና፣ ነቲ ሕርሕራይ ገይሩ እናስተማቐሮ ዝመጸ ውርደትን ንዕቀትን፣ ክጸወደ ዝኸኣሎ ትዕግስቲ፣ ክህልዎ ይኸኣልዮ ኢልካ ክሕሰብ ኣይከኣልን። ነዚ ከም ኣብነት ክጥቀስ ካብ ዝኸኣል ሓደ፣ እቲ ኣብዚ ሳልስቲዚ፣ ቡቶም ሕሉፍ ትብዓት ከም-ዘለዎም ብግብሪ ዘመስከሩ፣ ኣንበሳ ተባሂሎም 'ውን ክጽውዑ ዝግብኡም፣ ኣቶ ብርሃነ ኣብርሃ ዝተዋህበ መግለጺዮ። እዚ ከኣ እቲ መስፈር ግፍዒ መሊኡስ፣ ኣብ ክፈሰሉ ዝኸኣል ደረጃ ከም-ዝበጽሑ ዘረድእ ሕያው ምስክር እዩ። ስለዚ'ውን እዚ ህዝቢ ትዕግስቲ ወዲኡ፣ ኣብ ካልእ መኣዝን ኣቢሉ ክኸይድ ምድፍኡ፣ መወዳእታኡ ንሳቶም እቶም ሰብ-ፖለቲካ፣ ተሳቢሮም ዝወጹሉ ጸወታ ክኸውን ከም-ዝኸኣል ክስወርም ኣይምተገብኡን። ይኹን እምበር ካብ ሕጂ ንደሓር፣ ቦቲ ክኸየድ ዝጸንሐ መንገዲ ክኸየድ ከም-ዘይከኣል፣ ብልቦና ምርኣዮ ነቶም ሰብ-ፖለቲካ ዝምልከት፣ ዕዮ ገዛዮ ክኸውን ዝግብኡ በሃልቲ ኢና።

ብዝተረፈ እቲ ኣብ ኣስመራን ኣዲስ-አበባን፣ ክግበር ዝቐነየ ርክባትን ዝተበጽሑ ስምምዕትን፣ ንህዝቢ-ኤርትራ ክግለጸሉ መሰሉዮ ነይሩ። እቲ ዝጸንሐ ህዝቢ ናይ ምንጻቕ ሕማም ክፍወስ ስለ-ዘይከኣል ግና፣ ክሳብ ሕጂ ክበሃል ዝተሰምዐ ነገር የልቦን። እቶም ናይ ኣስመራ መራሕቲ-ፖለቲካ፣ ካብቲ ኣብ ኢትዮጵያ ክግበር ዝርእዮ ዘሎ ፖለቲካዊ-ምዕላ፣ ክምሃሩ ይኸኣሉዮም ዝብል ተስፋ ጸኒሑዮ። ከመይሲ ኢትዮጵያውያን ኩሎም ዝነበሩዎም እሱራት ክፈትሑ ከለዉ፣ ኩሎም

ናይ ፖለቲካ ማሕበራት'ውን፣ ሃገራዊ ምርድዳእ ንምፍግር ዘኸለል፣ ኣብ ሓደ ናይ ዕርቅን ይቕሬታን መኣዲ ተረኺቦም፣ ይዝትዩ ምህላዎም ኢና ንርእዪ ዘሎና።

መራሕቲ ፖለቲካ ኣስመራ ከኣ፣ ካብዚ ተማሂሮም እሱራት ክፈትሑን፣ እቲ ናይ ፖለቲካ መድረኽ ከስፍሑን፣ ብብዙሕ ትጽቢት ክግበረሎም ጸኒሑዮ። ዋላ ሓንቲ ክግበር ዝተራእየ ግና የልቦን። ንዝበዝሕ ህዝብና ገሪሙዎ ዘሎ'ውን እዚዮ። ከመይሲ እቲ ምስ ኢትዮጵያ ዝተገብረ ዕርቂ፣ ሓዲሽ ናይ ዕርቅን ይቕሬታን መድረኽ፣ ሓዙ ክመጽእ ዝብል ተስፋዮ ጸኒሑ። እቶም ኣብ ኣስመራ ዘለዉ ኣእማን ግና፣ ኩሉ ግዜ ኣእማን ኮይኖምዮም ተሪፎም። ክውቀሩ ዝኸለሉ ኣእማን ኮይኖም ብዘይ ምርካቦም ድማ፣ ማሕበራት'ብ ዓለም ወይ ጉድ እናበለዮ ብትዕዝብቲ ዝጥምቶም ዘሎ።

ስለዚዮ ህዝብና'ውን ሕጂ፣ እቲ ብዋግዋጎ ክርእዮ ዝቐነየ ተስፋ ሰላም ጠፊኡዎ፣ ሕጂኽ ናብይ-?! ብምባል፣ ገለ ከም- ዝጠፍእ ኮይኑ፣ ኣብ ማእከል ጎልጎል ተዓኒዱ ዝርከብ ዘሎ። ግዳስ ወዮ ደኣ ንሳቶም ካብ እምነትናን ባህልናን ክቡር ታሪኽናን ኣውጺኦምና ስለ-ዝኾኑ፣ እቲ መንገዲ ንጋዢ ኣለና ኢና እምበር፣ እግዚኣብሔር ዝኣክል ኣምላኽ ሓዘና መንገዲ ክጠፍእና ኣይምተገብእን። እቶም ቅዱሳት-መጻሕፍቲ'ውን "ኣብ ሰብ ዝውክል ርጉምዮ" እዮም ዝብሉ። ንሕና ከም ህዝቢ መጠን ግና፣ ናባታቶም ናብቶም ሰብ ግዜ እምበር፣ ናብ እግዚኣብሔር ኣቢልና ክንጥምት ኣይደለናን። እቲ ዝዓበየ ጸገምና ከኣ እዚዮ።

ኣርቶዶክሳዊት ተዋሕዶ ቤተ-ክርስቲያንና'ውን፣ ኣካል እዚ ሃገርዚ ከም-ምዃና መጠን፣ ኣብ ታሪኻ ርእያቶ ዘይትፈልጥ ኣደራዕያ ትቐበል ዘላ። ስለዚ'ውን ብድፍኢት ፖለቲካ ተሳሒባ እትንቀሳቐስ ደኣምበር፣ ነጻ ቤተ-ክርስቲያን ኣላትና ክበሃል'ውን ዝከኣል ኣይኮነን። ከመይሲ እቶም ፓትርያርክ ን13-ዓመት መመላእታ፣ ኣብ ማሕደር ተታሒዞም ዝርከቡ ክኾኑ ከለዉ፣ ብምሉኡ ውሉደ-ክህነትና ድማ፣ ክህነቲን መስቀሉን ተመንጢሉ፣ ተሰካሚ ጠብ-መንጃ ኮይኑ ፈቐዶ በረኻ ኮለል ክብል ካብ ዝጅምር፣ ደጊምሲ ዓመታት ኮይኑዮ። ብኡ መጠን ድማ ኣገልገልቲ ስኢነን፣ ዝዕጸዎ ዘለዎ ኣብያተ-ክርስቲያናትና ማእሊያ የብለንን።

ብተወሳኺ'ውን፣ እቶም ኣዕኑድ ቤተ-ክርስቲያን ተባሂሎም ክግለጹ ዝግብእም፣ ሰለስተ ስሑላት ካህናት መካነ-ሕይወት መድኃኔ-ዓለም፣ ካብዚ ዝሓለፈ 13-ዓመት ኣትሒዞም፣ ምእንቲ ዕቤትን ክብርን ቅድስናን ቤተ-ክርስቲያን ተዋሕዶ ክብሉ፣ ኣብ መቐራሕ ይበልዩ ምህላዎም ክንዝክር ከሎና፣ ንሓዘንና መጻናንዲ ኣይንረኽቡሉን። እዚ ከኣ ነታ ቤተ-ክርስቲያን ንምድኻማን ንምጥፍኣን ስለ-ዝተደልየ እንተ ዘይኮይኑ፣ ንሳቶም እዞም ካህናት መካነ-ሕይወት መድኃኔ-ዓለም፣ ኣብ ዝኾነ ገበን ስለ-ዝተረኸቡ ኣይኮኑን። ብዝኾነ ግና ዝመጸ መከራ'ውን እንተመጸ፣ ክርስቶስ ኣሚኑ ዝሓፈረ ህዝቢ ስለ-ዘየሎ፣ ቤተ-ክርስቲያንና'ውን ነዚ ከቢድ ዝኾነ እዋንዚ፣ ብዓወት ከም-እትሰግሮ ኣብቲ ሕያውይ ኣምላኽ ዘሎዎ ተስፋ ዓቢይዮ። ብዝተረፈ ዘይወግሕ ለይቲ ስለ-ዘየልቦ፣ እዚ ተጻዒኑና ዝርከብ ዘሎ ጸልማት ለይቲ'ውን፣ ዝወግሓሉ ግዜ ክቕልጥፍ ኣብቲ ሕያው ኣምላኽ ዘሎና እምነትን ተስፋን ጽኑዕዮ። ዝተባረኸን ዝተቐደሰን በዓል ሓዲሽ ዓመት ከኣ ይግበረልና-!! ኣሜን

ይትባረክ እግዚኣብሔር!

ድምጺ ሰላምን ደሞክራሲን ኤርትራ፣ 12-09-2018